

ڊاڪٽر فياض لطيف

اسسٽنٽ پروفيسر

سنڌي شعبو، سنڌ يونيورسٽي، ڄام شورو

سچل جي فڪر ۽ فلسفي جا شيخ اياز تي اثر

Impact of philosophy and thought of Sachal on Shaikh Ayaz

Abstract:

In classical Sindhi poetry Sachal has his own identification .

He is known to be a rebellious and revolutionary poet. He did and composed his poetry in multi languages. Sindhi, Siraki, Persian, Urdu / Hindi etc. He used a pen name `Sarmast` for himself in his poetry, which means intoxicated. In his Sindhi poetry he castoff his nickname as `Sachal, Sachoo and sachidino`, which illustrates the mirror of his mind and soul. His entire poetry is full with inner emotions and expressions. Especially his Persian poetry has its own savour and mystical sagacity.

Sachal is immensely impressed by Mansoor Hallaj, who was a famous poet and Sufi sage. Having an eye view over poetry of Sachal, one can easily find huge influences of Hallaj on Sachal's poetry. As Sachal got impacts of other poets and personas, same way he impressed many others by his intellect and expressions. The poets who have got a lot from Sachal Sarmast, Shaikh Ayaz is one of them. He himself is not only a trend setter and great poet of his times but is an era of modern Sindhi language and literature. In this research paper it has been analysed the impacts of Sachal on poetry of Ayaz.

جديد دور جي مُهندار ۽ مهان ڪوي شيخ اياز جي شاعريءَ تي سرمست جي فڪر ۽ فن جا انيڪ ۽ اُمت اثر ملن ٿا. ”اياز پنهنجي دؤر جو ۽ ويهين صديءَ جو اهو يڪتا ۽ يگانو شاعر هو، جنهن مشرق ۽ مغرب جي فلسفي جو امتزاج پنهنجي شاعريءَ ۽ فڪر وسيلي پيش ڪري، نه رڳو سنڌي شاعريءَ کي، پر سنڌي ٻوليءَ ۽ سنڌ کي اها سگهه، سونهن ۽ ثقافتي روشني بخشي آهي، جيڪا صدين تائين جرڪندي ۽ جلوا ڏيکاريندي رهندي“ (1).

شيخ اياز ڪلاسيڪل شاعرن مان سڀ کان وڌيڪ شاھ لطيف کان متاثر رهيو آهي. شاھ لطيف جنهن لاءِ سندس چوڻ آهي ته: ”جيڪڏهن ڪو به اهڙو انسان آهي، جنهن جي آدرش جي ڪسوٽيءَ تي مان پنهنجي ڪردار کي ٻڌل ٿو سمجھان، ته اهو ڀٽائي آهي... اهو ئي هڪ شاعر ۽ شخص آهي، جنهن جي زندگيءَ ۽ شاعريءَ منهنجي زندگيءَ ۽ شاعريءَ تي بي انتها اثر ڇڏيو آهي“ (2).

لطيف سان پنهنجي فڪري انسيت ۽ احساساتي قربت جو اياز پنهنجن تحريرن ۽ تخليقن ۾ نه فقط بار بار ذڪر ڪندو رهيو آهي، پر ڀٽائيءَ کي پنهنجي ذات ۽ حيات جو محور ۽ مرڪز قبوليندي، ان جو اقرار هن ريت ڪري ٿو: ”شاھ لطيف منهنجي روح جو استعارو آهي، جنهن جو فڪر ۽ فلسفو منهنجي شعور جي روشني، ۽ منهنجي دل جي ڌڙڪن بڻيل آهن، ۽ رڳو هڪ مان ئي نه، سنڌ ڌرتيءَ جو ذرو ان سج جي تاب سان بهڪي ۽ جڳ مڳ جرڪي رهيو آهي. لاکيڙي لطيف جو آواز مهڊ کان لحد تائين اسان جي وجود ۾ گونجندو رهي ٿو“ (3).

ڀٽائيءَ کان علاوه سچل سرمست جو فڪر ۽ فلسفو پڻ اياز جي احساس ۽ آجپي جو وڏو ڏڍ ۽ آتت رهيو آهي. هن سچل جي ’جيون ۽ جرئت‘، تفڪر ۽ تصور، مذهبي رواداري، انسان دوستي، انفرادي آزاديءَ جي احساس، بي ڊيبي ۽ منصوري ڪردار‘ مان سدائين آساهه حاصل ڪيو آهي. جنهن جو اعتراف ڪندي، اياز لکي ٿو، ’مان اڄ صبح جو سچل جو ڪلام پڙهيو، محسوس ڪيم ته شينهن جي گوشت سان نيرن ڪئي اٿم‘.

آهيان آءُ اُسات، تنهنجي مڌ جي اوميان!

تون سا ڪو ڪلال جي، جنهن مان منهنجي وات،

توکان ٻاهر ٻات، تو تائين آ سوجهرو.

(ڪلهي پاتم ڪينرو، ص 5)

اياز جي شاعريءَ ۾ جيڪا فنڪاراڻي ’اُنا‘ ۽ ’ڪوپائي ڪردارنگاري‘ ملي ٿي، ان پويان گهڻيءَ حد تائين سچل جي ’سرمستي‘ ۽ سرفروشيءَ جا فڪري، مطالعاتي ۽ احساساتي اثر نمايان نظر اچن ٿا. سچل مذهبي ننڍوڏائي کي من مان ڪڍي، ماڻهپي، محبت ۽ انسانيت کي اپنائڻ جي ڳالهه ڪري ٿو:

ڪڍ مذهب من مئون، ساجهر ساڻ سويل،
هندو، مومن ساڻ ملي، محبت جا ڪر ميل،
متان ٿئي اويل، اولهه سج نه آلهي.
(سچل)

ساڳيءَ طرح اياز پڻ من مان ڪيني ۽ ڪدورتن کي ڪڍي، رنگ،
نسل ۽ ذات پات جي ويڇن کي وساري، بنا ڪنهن دين ڌرم جي تفريق ۽
تضاد جي، انسانيت کي اپنائڻ ۽ ماڻهپي کي مذهب بنائڻ جو احساس هن
طرح اظهاري ۽ اوري ٿو.

پاڪر پايان پاو سان، ماڻهوءَ ماڻهوءَ سان،
آءُ نه ٻيو ڄاڻان، مذهب منهنجو ماڻهپو.

مذهب منهنجو ماڻهپو، دين ڌرم سڀ ڌوڙ،
پرکي ڳالهه پروڙ، اوڪاڻيارا ڪوڙ جا!
(ڪلهي پاتم ڪينرو، ص 10)

سچل جي شاعري سدائين اياز جي جڏي جيءَ جو ڏڍ ۽ تخليقي
ڪيفيتن ۾ سگهه ۽ سندرتائن جو احساس پريندي رهي آهي. هو جڏهن به
ڪنهن موڙ تي داخلي طرح پڳو ڀريو، ٽڪو ٽٽو، منجهيو ۽ مايوس ٿيو
آهي، تڏهن هن سچل کي ئي پڪاريو ۽ سندس شاعريءَ ۾ آتت ۽ آجپو تلاش
ڪيو آهي. هن، سچل کي پنهنجو روحاني رهبر بڻائي، سندس سهائي ۽
سوجهري مان پنهنجيءَ ذات جي ڏيئي جي جوت پئي جلائي آهي.

ڪيئي ملان، مولوي، پنڊت مارن جڪ،
اوري آءُ الڪ، ڏيئو ٿي توکي ڏسان.
(شيخ اياز)

اياز پنهنجي هڪ تقرير ۾ ان حوالي سان چوي ٿو: ”چرخي ڇٽ نا
لڳندا“ پڙهي مون سچل کي سڏي چيو: ”سرمست! تنهنجي هوندي مان
پنهنجي سوال جو جواب، پنهنجي ذهني اضطراب جو حل ٿئي، ٿالستاءِ،
دوستو وسڪي، وليم بليڪ، اليٽ ۽ سارتريءَ کان ڪهڙو پڇان؟ تون ئي
ان جو حل ٻڌاءِ. پوءِ مون هن جو سرائڪي ڪلام اُٿلايو ته، هن جي هڪ ست
تي نظر پئي - ”سر ڏي سچل، ساجن ليوين، تل نهين هڪ تاوڻ دا“ (3).

اياز پنهنجي جيون - سفر ۾ سچل سرمست کان ڪيترن ئي حوالن سان اُتساهه ورتو آهي. هُن سچ لاءِ بي خوف آواز بلند ڪرڻ ۽ حق جي ڳالهه لاءِ ثابت قدم رهڻ جا ڪيئي درس سچل مان پُرجهيا ۽ پرايا آهن، تڏهن ئي ته سندس ڪوتائن ۾ ههڙي شعلي بياني ۽ بغاوت جي وچ - وراڪن جي اُچل ملي ٿي ۽ هو بي ساختہ چئي ڏئي ٿو:

جنهن آزاد گذاريو آهي،
تنهن لاءِ موت ته ڪا شيءِ ناهي،
وڪ وڪ تي پنجوڙ ڏسي، ڇا
شينهن ڪڏهن گجگوڙ ڇڏي آ؟
ڪنهن به عقابي چنبي، پوءِ
آڪيري جي اوت وٽي آ؟
ڏر جو ڏي گذر لاءِ آهي،
جهرڪي جهڙپ ڏسي ڏرندي آ،
جنهن آزاد گذاريو آهي،
تنهن لاءِ موت ته ڪا شيءِ ناهي.
ساريءَ عمر غلاميءَ جي کان
آزادي پل جي به چڱي آ -
۽ تو پنهنجي پوري جندڙي
جنهن پل ۾ پرپور پري آ،
سو پلُ سگهه صدين جي آهي،
ان جي سڀ کان عمر وڏي آ،
جنهن آزاد گذاريو آهي،
تنهن لاءِ موت ته ڪا شيءِ ناهي.

(وجون وسڻ آيون، ص 154)

شيخ اياز فڪري ۽ احساساتي طرح پنهنجن متقدمين شاهه، سچل ۽ ساميءَ کان تمام گهڻو مرغوب ۽ متاثر رهيو آهي. هن نه رڳو انفرادي طرح انهن جي فڪر، فن ۽ فلسفي مان گهڻو ڪجهه حاصل ڪيو آهي، پر انهن جي پنڌن ۽ پيچرن کي اپنائي، سوپارو ۽ سرخرو پڻ ٿيو آهي، انهيءَ ڪري ئي پنهنجن ڌرتي واسين کي انهن مهان پُرن ۽ سرجهڻن جي

تعليمات تي عمل پيرا ٿيڻ لاءِ نه صرف اصرار ڪري ٿو، پر ڪين اهو يقين پڻ هن ريت ڏياري ٿو ته: ”جيستائين ڪنهن سنڌي اديب گهٽ ۾ گهٽ شاهه، سچل ۽ ساميءَ جو مطالعو نه ڪيو آهي ۽ هو پنهنجيءَ تاريخ، روايات ۽ ماحول جو چڱيءَ طرح واقف نه آهي، تيستائين هو سنڌي زبان ۾ چڱو ادب پيدا ڪري نه ٿو سگهي“ (4).

اياز بار بار پنهنجين تحريرن ۽ تقريرن ۾ سچل جي علمي عظمت ۽ فڪري مهانتا جو، نه رڳو صدق دل سان اعتراف ۽ اقرار ڪيو آهي، پر پنهنجي شاعري توڙي نثر ۾، هن سان پنهنجي والھانا اُٺس ۽ عشق جو اظهار پڻ هن ريت ڪيو آهي.

”سچل سرمست نه فقط عظيم شاعر هو، پر عظيم انسان به هو. جا فڪر جي آزادي ۽ انساني محبت جي رواداري، هن جي ڪلام ۽ زندگيءَ ۾ آهي، اها شايد ئي ڪنهن شاعر جي حصي ۾ آئي هجي... اي سرمست! تنهنجي درازن جي دز کي به ڪوئي چُهي نه ٿو سگهي. جيستائين سنڌي ماڻھون ٻار چڻينديون رهنديون، تون قائم ۽ دائم آهين، تنهنجون گهڙوليون ڳائبيون رهنديون، تنهنجا نغارا وڃندا رهندا“ (5).

اياز، سچل کي بت شڪن ۽ باغي شاعر ڪوٺيندي، سندس نالي جي نرالي هجڻ جو اعتراف پڻ هن ريت ڪري ٿو، ”سچل کي خبر نه هئي ته سندس نالو اضافي آهي، ڇو ته سرمست سڀ سچل ٿيندا آهن، اها بي ڳالهه آهي ته سڀ سچل، سرمست نه ٿيندا آهن“ (6).

سچل جي شاعريءَ ۾ فطرت جي مظهرن جي اُپتار کان وڌيڪ انسان جي اندر جي احساسن ۽ اسرارن جو اظهار ۽ عڪس ملي ٿو. هن جي شاعريءَ ۾ رندي، مستي، وجد ۽ وجدان ايترو ته حاوي ۽ غالب آهي، جو هو ڪٿي ڪٿي شاعريءَ جي فني لوازمات کي اورانگهي، خيال ۽ احساس کي اوليت ڏيندي، انهن کي پنهنجي پوري شدت ۽ فطري اُچل سان پيش ڪرڻ جي ڪوشش ڪري ٿو. هو تخيل ۽ تصور کان وڌيڪ وجودي وارتائن ۽ وجداني ڪيفيتن، حقيقتن ۽ حُسنڪين جو شاعر آهي.

سچل جي شاعري جو اٻن کان وڌيڪ سوالن سان ٽٽار آهي، انهيءَ ڪري ئي اياز لکي ٿو، ”سچل سرمست جي شاعري هڪ ازلي استفهام آهي. هن جو هر شعر هڪ سوال آهي. هيءَ ڪائنات ڇا آهي؟ هي خاڪو و باد، هي

اُبر و باران جو عالم پنهنجي صدها رنگين جي باوجود ايترو ناپائدار ڇو آهي؟.... سندس شاعريءَ ۾ هر هنڌ تجسس ٿو ٻُڪي. هر شعر ۾ گويا هن جو نعره رندانه، ڪوئي ازلي سوال آسمانن سان ٿو ٽڪرائي....هر اهل معرفت وانگر سندس مذهب تنگ نظريءَ کان مٿي آهي ۽ هو انساني برادريءَ جو علمبردار آهي. اهو هر انسان، جو ازلي حقيقت جي جستجو ۾ آهي، سو انساني مذهبن ۽ فرقي بندين کي بي معنيٰ سمجهي ٽڪرائي ڇڏي ٿو. سچل سرمست جي ذات ۽ سندس شاعري، ٻئي انهيءَ اصول جون آئينه دار آهن“ (7). سچل سان اياز جي عقيدت ۽ انسيت، سندس پيري ۽ بزرگيءَ واريءَ حيثيت سبب نه آهي، ڇو ته سچل خود انهن ڳالهين جو انڪاري آهي ۽ پاڻ چوي ٿو:

بزرگ، شيخ، مشائخ يارو، نا مخدوم ٿياسي،
نه ڪي قاضي، نه ڪي ملا، معلم، پير بڻياسي،
نه ڪي ٺاهه ٺڳيءَ جا ٺاهي، رنگ رساءَ رکياسي،
سچا ٻاجهئون عشق الله جي، ڪوئي هنر سڪياسي.
(سچل)

سچل، ’سچ‘ سرمستي ۽ سرفروشيءَ جو هڪ نرالو اهڃاڻ آهي. هو تصوف جي ’ترڪ الدنيا‘ واري مسلڪ بدران ’عمل، جستجو ۽ جرئت‘ جي رندن ۽ پنڌن جو پاسدار ۽ پيرويڪار شاعر آهي. هو شيخي، پيريءَ ۽ بزرگيءَ بدران ’حق، سچ، خودي، خود شناسي، انساني اخوت، محبت ۽ مساوات‘ جو قائل آهي، انهيءَ ڪري ئي هو پيري ۽ مريديءَ، حاڪمائي ۽ شاهائي رُتبَن، رنگينين ۽ راحتن جي حاصلات بجاءِ ’فقر ۽ فڪر جي فقيري‘ ۽ ’امن ۽ آزاديءَ جي اميري‘ ميسر هجڻ ۾ وڌيڪ عظمت ۽ سرهائي محسوس ڪري ۽ بنا جهجهڪ جي چوي ٿو:

نه مان مريد، نه مان پير، ساري فقر جو فقير،
نه مان حاڪم، نه مان ظالم، آهيان امن جو امير.
(سچل)

سچل سراپا جستجو، جياپي، جرئت، محبت، امن، آزادي ۽ انسانيت جو علمبردار هو. هُن وٽ ’ترڪ‘ بجاءِ انهيءَ ’طلب ۽ تات‘ جي اهميت آهي،

جيڪا ماڻهوءَ کي جاڳ ۽ ماڳ جي تلاش ۾ مسلسل جنڀيل ۽ جاکوڙ ۾ محو ۽ مستغرق رکي ٿي. هو روايتي صوفين وانگر گوشانشينيءَ ۾ جيون گذارڻ بدران معاشري ۽ سماجي زندگيءَ جي سچائين کي سمجهڻ ۽ سمجهائڻ جو قائل آهي، انهيءَ ڪري ئي سرمست، اياز جو آئيڊيل آهي ۽ هو کيس پنهنجيءَ شاعريءَ ۾ ڪيترين ئي جاين تي نه فقط محبت ۽ عقيدت سان خراج پيش ڪري ٿو، پر ساڻس نسبت جوڙڻ ۾ وڏي سرهائي ۽ سعادت محسوس ڪري ٿو.

مان ئي سچل، مان ئي سامي، مان ئي آهيان شاه،
منهنجي من ۾ چوليون ماري، سنتو! تنهنجو ساه.
(يونر پري آڪاس، ص 42)

مان جاڳ به هان، آڳ به هان، راڳ به آهيان،
سچو به سندم سنگ، پٽائي به سندم پاءُ.
(وڃون وسڻ آئيون، ص 49)

سچل سرمست جهومي رهيو آهي،
درازن جي دز جهومي رهي آهي،
ويساک جو چنڊ جهومي رهيو آهي،
۽ خدا آڪاس جي آرسيءَ ۾،
پاڻ کي ڏسي رهيو آهي،
۽ سوچي رهيو آهي ته:
'مان انسان جي ويس ۾،
ڪهڙو نه وڻندڙ ٿو لڳان!'
(اڪ جون ڦلڙيون پيچ پني، ص 55)

.....

سارو عرش منور آهي،
چنڊ ڳليءَ ۾ چمڪي ٿو،
دور پٽائيءَ بستيءَ ۾،
سچل پنهنجي سرمستيءَ ۾،
بينو مون کي تاڙي ٿو...

چنڊ ڳليءَ ۾ چمڪي ٿو...

سارو عرش منور آهي...

(’راج گهاٽ تي چنڊ‘، ص 85)

لطيف ۽ سچل جي فڪر ۽ فلسفي، اياز جي شاعريءَ ۽ جيون کي وڌي جوت ۽ جلا بخشي آهي. هن پنهنجن ڪلاسيڪل شاعرن مان نه فقط فڪري ۽ فني طرح گهڻو ڪجهه پُرجهيو ۽ پرايو آهي، پر انهن جي رندن ۽ پنڌن کي اپنائي وڌو مان ۽ سمان ماڻيو آهي، اهو ئي سبب آهي، جو هو سندن وارث هجڻ تي نه رڳو نازان آهي، پر ان سعادت کي پنهنجو وڏو ڀاڳ ۽ سڀاڳ به سمجهي ٿو. هو لکي ٿو: ”اسين انهن شاعرن جا وارث آهيون، جن انسان ذات کي هڪ لازوال پيغام ڏنو آهي - امن ۽ انسانيت جو پيغام، سُپردگيءَ ۽ سرفروشيءَ جو پيغام، حب الوطني ۽ بين الاقوامي رواداريءَ جو پيغام. اسان ڀٽائيءَ ۽ درازيءَ جي روايت جا وارث آهيون“ (8).

عشق الله سان سچل لائو، سڀ تنبورا سَتي!

هڪڙو ئي آواز ته آهي، جنهن سان پيا ڪئن مَتي.

(وڏا وڻ وڻڪار جا، ص 129)

اياز پنهنجي ڪلاسيڪي شاعريءَ جي ’تہ - مورتِي‘ سمجهي ويندڙ شاعرن، ’شاهه، سچل ۽ سامي‘ کي، نه رڳو سموري سنڌ ۽ پنهنجي لاءِ چپر چانو سمجهي ٿو ۽ انهن جا اثر قبول ڪرڻ ۾ سرهائي محسوس ڪندي، پاڻ کي وڏو ڀاڳوند ڀانئين ٿو، پر انهن جي ذات ۽ حيات کي پاڻ ۽ پنهنجن وطن واسين لاءِ، ميگهه ملهار ۽ جُهڙ ڦڙ جيان تصور پڻ ڪري ٿو.

آءُ اسان جي آسٽين، بنا چپر چانو،

سچل، سامي، شاهه جا، جُهڙ ڦڙ جهڙا نانو.

هڪ مها ڪوي ۽ ڏاتار جي حيثيت ۾، شيخ اياز ۾ هونءَ ته وڌي آنا ۽ اڊمبر آهي. هُو اڌ صديءَ تائين پنهنجي دور تي جهڙي نموني سان چانيل رهيو ۽ هُن اڄ تائين جهڙيءَ طرح سان سنڌي ادب ۽ خاص طرح سان سنڌي شاعريءَ تي نه رڳو پنهنجي حاڪميت ۽ حڪمراني قائم رکي آهي، پر وقت جي آمرن ۽ فرعونن سان وڏي عرصي تائين مُنهن مقابل ٿي، انهن جو مقابلو ڪيو ۽ ڪيترن ئي بُتن کي مسمار ڪري، پنهنجن تخليقن ۾ هڪ نئين

‘سرمستيءَ ۽ سرمدي’ جي روايت کي جنم ڏنو آهي، انهيءَ لاءِ هو ڪنهن حد تائين حق بجانب به آهي. اياز پنهنجي تخليقي جوهر ۽ جوت ۾، جيڪا جولاني ۽ جرئت رکي ٿو، ان کي بيشڪ پنهنجي هڪ حسناڪي ۽ حقيقت آهي. هو پنهنجي شاعريءَ ۾ جنهن ‘خودي’ ۽ خود اعتماديءَ جو بي ساختہ اظهار ڪري ٿو، ان جا عڪس ۽ اولڙا سندس شاعريءَ ۾ ڪيترن ئي هنڌن تي نظر اچن ٿا، پر ڪٿي ڪٿي اها شڪوه ۽ شڪايت جي صورت اختيار ڪري، ‘خودي’ ۽ خود ٿنائيءَ واري هن انداز ۾ به ملي ٿي.

اي نادان قوم! مان جو سوين سرمست آهيان،
ان جي پوري قدر ڪرڻ لاءِ توکي سوين سال لڳندا.

بلي شاهه کان پٽائيءَ تائين
۽ سلطان باهوءَ کان سچل سرمست تائين
ان ڪائنات جو هڪ ڪونو به والاريل نه آهي، جا مون ۾ آهي.
(ٽڪرا ٽٽل صليب جا، ص 50)

سچل سرمست، من خدايم، من خدايم چئي سگهندو هو،
تون منهنجي ٿوري انا به برداشت ڪري نه ٿو سگهين!
(هرڻ اڪي ڪيڏانهن، ص 177)

اياز هڪ طرف ‘سچل ۽ ساميءَ’ جي حوالي سان پنهنجن خيالن جو اظهار هن ريت ڪري ٿو:

سامي چار سلوڪ آ، سچل ٻول به ٿي،
توڪي آنءُ جهتي، ڏنا تارا اُپ جا.
(ڪتين ڪر موڙيا جڏهن، ص 236)

پر ٻئي طرف هن جي ساڻن ايتري فڪري، احساساتي ۽ روحاني وابستگي ۽ انسيت آهي، جو هو پنهنجي ‘آءُ - پٽي’ هجڻ باوجود پاڻ کي انهن جي ‘پير - پٽي’ سڏي ۽ سمجهي ٿو.

سچل، سامي، پٽ ڌڻي،
جنهن ۾ پي ڪا قرب ڪٿي،
آءُ انهن جي پير - پٽي،
چو ته اهو هيءَ ڌرتي آ،

چو ته چپر مان ڇات ڇڻي،
هُون ته مون ۾ آءُ گهڻي.
(’وڃون وسڻ آئون‘، ص 149).

شيخ اياز جي نظر ۾ سچل هڪ فڪر، احساس ۽ رندانہ آواز جو نالو آهي. هڪ كيفيت، سرمستي، ۽ خودشناسي ۽ خدا شناسي جي صداقت آهي، جنهن کي ڪوڪلي ۽ بي ڪيف نعري بازي ۽ بي روح نمائشي انداز سان پائي ۽ پُرجهي نه ٿو سگهجي، تڏهن ئي ته اياز ڏيکاءُ پسندن ۽ ڪوڙي دعويڌاري ڪندڙن کي مخاطب ٿي چوي ٿو:

سچل، سچل ٿو ڪرين، سهندين سچل ڇڻ،
ريتي تنهنجي رڀ، ٻاٽي هن اونڌي ڪئي.
(’جهڙ نيشان نه لهي‘، ص 83).

اياز لاءِ درازا هڪ درسگاهه آهي، ڪيف ۽ سرمستيءَ جو ميدان آهي، جتي نينهن نهوڙيا، نانگا ۽ سر جا سانگا لاهي ايندڙ، راڳ ۽ رقص سان پنهنجا روح ريجھائيندا ۽ دل جي دنياڻن جا سير ڪري، من جي مونجهه مٽائيندا ۽ پنهنجو پاڻ پائيندا آهن. اياز لاءِ سچل، سراپا سرمدي ۽ سرمستي جو اهڙو مؤجزن درياهه آهي، جنهن جي اڳيان ڌرمي ۽ ڌوتا، پندت ۽ پادري، ملان ۽ موراڻا پنهنجي وقعت وڃائي ويهن ٿا، تڏهن ئي ته هو چوي ٿو:

آءُ، درازا هل،

تنهنجا سارا مولوي،

منهنجو هڪ سچل!

(’پتڻ ٿو پور ڪري‘، ص 125).

اياز، سچل جي بي باڪي، انسان دوستي، مذهبي مساوات، حق گوئي، ظالم سان نفرت ۽ مظلوم سان محبت وارين خوبين ۽ خصلتن کان تمام گهڻو متاثر آهي، انهيءَ ڪري سندس شاعريءَ ۾ ڪيترين ئي جاين تي ساڳيو جرئتمنداڻو انداز، سرمستاڻو لب و لهجو ۽ هر ڏاڍي کي للڪارڻ ۽ سچ چئي ڏيڻ جو ساهس ملي ٿو.

مان ڏوهي هان مان ڏوهي هان،

مون ڪيئي ڏوهه ڪيا آهن.

هن سر جي گدلي سينور ۾،

هي نيل ڪنول به ته ڏوهي آ،
۽ ڪو به چڪور انداري ۾،
جي اڏري ٿو ته دروهي آ۔
هي ڏوهه نه آهي ماڻهوءَ جي
مون مٽي بيهڙ ڳوهي آ.
هيءَ ڳاڙهي ڏاڙهي ملان جي،
هيءَ ڪاري چوٽي پاندي جي،
مون لاءِ ٻنهي ۾ ڦير نه آ،
ٻئي آڳ اُجهائڻ تاندي جي.
سڀ دين ڌرم جي ڌوڪي ۾،
تا ڪوٽ پرن ڪاندي جي...
هي ڏوهه نه آ، هن ڌرتيءَ تي،
مون دل جي ديول جوڙي آ،
تو نفرت جي ديوار ڪٽي،
مون ان جي پاڙ اُکوڙي آ.....
(ڪي جو بيجل ٻوليو، ص 103)

سچل وٽ سڀ لاڳاپا لاهي 'پرين' کي ڀسڻ ۽ پائڻ جي نه رڳو اُتڻ
۽ آتروڻ ملي ٿي، پر اهو ڳولا جو ڳاراڻو هڪ موڙ تي پهچي، متلاشي ۽
طالب کي خود مطلوب بڻائي ڇڏي ٿو. نينهن ۾ سر جو سانگو لاهي، مست،
الست ۽ نانگو بڻجي، محبوب کي ماڻڻ ۽ من جي ميت کي ڄاڻڻ جي ساڳي
ڪيفيت ۽ بي قرارِي اياز وٽ پڻ هيٺينءَ ريت ملي ۽ محسوس ٿئي ٿي.

نانگو آهيان، نانگو يار!
پهتو آهيان ڪاڪ ڪنڌيءَ تي، چوري پنهنجو چانگو، يار،
نانگو آهيان، نانگو يار!
نڪتو آهيان هن نگرِيءَ ۾، لاهي سر جو سانگو، يار،
من جو ميت مهانگو مون لئه، سارو ديس سهانگو، يار،
نانگو آهيان، نانگو يار!
(ڪلهي پاتمر ڪينرو، ص 26)

شيخ اياز جي شاعريءَ تي سچل جي صوفيائي رنگ ۽ رمزيت،
فڪري حُسنڪين ۽ فني نُدرتن جا پڻ گهرا عڪس ۽ اولڙا نظر اچن ٿا.
سچل جي هڪ ڪافي آهي:

عاشق ڏسڻ ۾ آيو، محبوب گل سَناسي،
عبرت عجب عجائب، اسرار رنگ عباسي.
گل آب جاءِ جاتي، محبوب راز تاتي،
عاشق ڏسڻ کڻ ڪاٿي، رهندو پتنگ پياسي.
ثابت ’سچل‘ سچاري، يارن جي ياد ياري،
وحدت جنين وساري، تڻ تڻ مٽي اڻاسي (17).

اياز، سچل جي مٿين غزل جي زمين ۾، پنهنجي فڪري پوکي،
سندس ئي فني رنگيني ۽ ساڳي قافيني جي استعمال سان، ڪهڙي نه منفرد
۽ موهيندڙ انداز ۽ احساس سان ڪئي آهي:

جي تو اڃا نه ڄاتو، آڪير ديس واسي،
تنهنجو جنم اڃايو، تنهنجي مٽي اڻاسي.
آيو ويو سڪندر، سيوهڻ اڃا اُتي آ،
هو ڪير ٿر ڪڙو آ، ويندا رهيا وناسي.
لالڻ! نوان لڪن ۾ نڪتا نياڻ آهن،
ايندا جتي لڪن ۾، پانڌيئڙا پياسي.
(’ڪپر ٿو ڪن ڪري‘ ص 320)

سچل چوي ٿو:

نا مٿن سُنِي، نا مٿن شَعِيَا، نا مٿن ڏوهه ثواب،
هندو مومن هڪ ٿئو، ڀول نه ٻي ڪنهن ڀُلُ،
تج گلابي گُلُ، مَرِ مارينئي منصور جان.

ڪو ڪيئن چوي، ڪو ڪيئن چوي، آءُ جوئي آهيان، سوئي آهيان،
ڪو مومن چوي، ڪو ڪافر چوي، ڪو جاهل نالو ظاهر چوي،
ڪو ساحر چوي، ڪو شاعر چوي، آءُ جوئي آهيان، سوئي آهيان.
ڪو ملان چوي، ڪو قاضي چوي، ڪو مفتي چوي، ڪو غازي چوي،

ڪو روزي دار نمازي چوي، آءُ جوئي آهيان، سوئي آهيان.
(سچل)

شيخ اياز ساڳي رمز کي هن طرح اوري ۽ اظهاري ٿو:

ڪافر مومن ناهيان، وو، ڪافر مومن ناهيان!
آءُ پٽائي، آءُ درازي، ساڳيو نينهن نپايان، وو،
ڪافر مومن ناهيان!

ساڳيا سڌ وراڻيان، يارو، سوريءَ سيج سجايان، وو،
جيون! تنهنجو جوڳي آهيان، ڳالهيون تنهنجون ڳايان، وو،
ڪافر مومن ناهيان!
(’ڪلهي پاتم ڪينرو‘، ص 28).

جهڙيءَ ريت سچل سرمست تعصبي ۽ تفريقي باز مذهبي نيڪيدارن، پنڊتن،
پادرين، ملن ۽ انهن جي ڍونگي مڪارين ۽ منافقين کان خائف ۽ بيزار هو
۽ سدائين شيخي، پيري ۽ بزرگيءَ جي لبادي ۾ لڪل انهن ٺڳيءَ جا ٺاه
ٺاهيندڙن جي ڪرتوتن کي پنهنجي شاعريءَ ۾ نروار ڪندو ۽ ههڙيءَ ريت
لوڻيندو رهيو:

مسجد وچ ڪاڻ ٽڪر دي، ڏيون ٻانگ صلواتان،
مُنهن جُبي، ڏاڙهي ڏنگي، خام پڙهن خلواتان،
عالم ليکي روزي رکهي، پر هن ڪاوڻ ديان آفاتان،
سچل اها راه نه سچ دي، بره واليان بيان باتان.
(سچل)

ساڳيءَ طرح شيخ اياز پڻ انهن ’مُنهن ۾ ملان ۽ اندر ۾ ابليس
صفت ماڻهن‘ سان نه صرف زندگيءَ ۾ مهاڏو اٽڪائيندو ۽ جهيڙيندو رهيو،
پر ازل کان انهن جي هر دور جي تاريخ ۾، ادا ڪيل لويي ۽ ٺوڳي ڪردار ۽
ڪرتوتن کي پنهنجي شاعريءَ ۾ پڻ اظهاريندو ۽ عام اڳيان هن ريت عيان
۽ وائڪو ڪندو رهيو.

ملان پنهنجي عمامي ۾ سوچي، ڏاڙهي نوچي -
سرمڊ ڇا ٿو سوچي؟

دليءَ جون ديوارون سوچن، چنڊ قطب مينار مٿان آ،

ڌرتيءَ تي دستارون سوچن،
مجري مجري جي پايڻ ۾،
چن چن جون چمڪارون سوچن،
قلعي قلعي اک نه جهپڪي،
رات لڙيءَ للڪارون سوچن،
هٿ هٿ خوني خنجر سوچي،
تارون ۾ تلوارون سوچن....

(وچون وسڻ آڻيون، ص 143)

سچل سرمست جي شاعريءَ ۾، تصوف جي رمزن ۽ رعنائين سان گڏوگڏ پنهنجي ڌرتيءَ جي مظلوم ماڻهن جي ڏک، سڪن، محرومين، معاشي ۽ ٻين انيڪ سماجي مسئلن جو نه رڳو احساس ۽ ادراڪ ملي ٿو، پر هن جو پنهنجي وطن جي مٽيءَ سان نرالو نينهن ۽ مثالي عشق پڻ محسوس ٿئي ٿو. هن جي شاعريءَ ۾، ’سند‘ جسم ۾ روح جيان ڌڙڪي به ٿي، ته سڳند جيان مهڪي به ٿي. اهو ئي سبب آهي، جو هو نه رڳو هڪ جوءِ ۽ ٻي جوءِ نه ڇڏڻ ۽ ننگن تان نثار ٿيڻ جو عهد ۽ اقرار ڪري ٿو، پر پنهنجو پاڻ کي مڪي ۽ ملتان سان سلهاڙڻ بجاءِ پنهنجي جنم ڀوميءَ ’درازا‘ سان وابستا ڪرڻ ۾ پڻ وڌيڪ سکون ۽ سرهائي محسوس ڪري ٿو.

’ديس سچل دا شهر درازا، مڪا نه ملتان...‘

ساڳيءَ ريت اياز لاءِ به ڌرتي، سرتي به آهي، ته سندس موهه ۽ محبتن جو آڻت ۽ آڇو به. هو ’سندڙيءَ‘ کي ’جلندڙيءَ‘ جيان پائنئين، ان سان جنم، جنم جي نينهن جو ناتو نپائي به ٿو، ته ان جي خوشيءَ ۽ خوشحاليءَ لاءِ جهيڙي ۽ امر گيت به آلاپي ٿو. هن جو پنهنجي ديس ۽ مٽيءَ سان اهڙو اڻٽڻ شعوري ۽ روحاني رشتو به آهي، جو اها سندس خوابن ۽ خيالن جو محور ۽ مرڪز به آهي، ته سندس آدرشن ۽ احساسن جو ڌرم ۽ ايمان به آهي، تڏهن ئي ته چوي ٿو:

’تو کي ڪهڙي ڪل، جيءَ نه اچي جهل،
مون کان سنڌ نه وسري‘.

’ڌرتي منهنجو ديس مگر، مان،
سنڌڙي جندڙي لايان وو‘.

او ڌرتي، او ماءُ، تنهنجي ڪهه منهنجون اکيون،
سر ۾ توسوداءُ، رڳ رڳ تنهنجون راڳڻيون.
(شيخ اياز)

اياز ڪيترن ئي حوالن سان سچل کان فڪري ۽ فني طرح مرغوب رهيو آهي، جن مان چند نقطن جي جهلڪ مٿي پيش ڪري آيا آهيون، اڃا ڪيترائي پهلو آهن، جن جي پرک اڃا باقي آهي، ڇو ته پٽائي ۽ سچل اهڙا سمند سمان شاعر آهن، جن جي ’امرت جل‘ مان، اياز حياتيءَ ۾ اڻ مٽيو پيتو آهي.

نتيجو: عام طرح سان سنڌ ۾ تصوف ۽ صوفي شاعرن جي حوالي سان اهو تاثر عام آهي ته، هو گوشت پوشت جي انسان هجڻ کان وڌيڪ ’الله‘ لوڪ، درويش، ولي الله، ۽ جهڙوڪر ’ما فوق الفطرت‘ هستيون هوندا آهن، جن جو ’دنياوي ڪاروهنوار‘ کان وڌيڪ فقط ’دلي وارتائن‘ ۽ ڪيفيتي مظهرن سان سڻند هوندو آهي. هنن جو پنهنجي دور، ان جي سياسي، سماجي ۽ معروضي حالتن، پنهنجن ماڻهن ۽ ديس جي مسئلن ۽ مامرن سان ڪوئي سرويڪار ڪونه هوندو آهي. هو دنيا کي ترڪ ڪري، صرف تزڪيه نفس تي ڌيان مرکوز ڪندڙ من مارجي ۽ مست الست ماڻهو هوندا آهن، پر ائين ٻنهي ڪونه آهي.

يقينن اڪثر تصوف جي پيروڪارن ۽ صوفي شاعرن جي مذهب ڏانهن رغبت ضرور رهي آهي، پر هو پنهنجي فڪر ۾ روشن خيال، اظهار ۾ باغي، احساس ۾ نرم ۽ خيال ۾ سراپا آڪاش جهڙيون وسعتون ۽ وشتائون رکندڙ رهيا آهن. هو ’روايتي مذهبي‘ ۽ رواجي روحانيت جي روڳ جو شڪار نه هئا. هنن جو مذهب ’ماڻهپو‘، جياپو ’امن، محبت‘ ۽ عبادت ’انسانيت‘ هئي. هو مذهبي ڪٽرپڻي، انڌي عقيدتي، ڏيکاءُ پسندي ۽ بي عملي بدران انسان دوست، صاحبِ ادراڪ، سچيت، باعمل ۽ باڪردار پُرش هئا.

ڪيترن محققن سچل کي پڻ الوهيت ۾ مستغرق ۽ منهن مونن ۾ هڻي ويندڙ، ڪاني ڪرامتن جو صاحب ۽ روحاني دنيا جا سير سفر ڪندڙ ’سنت ۽ سرمست‘ سمجهڻ ۽ ثابت ڪرڻ جي ڪوشش پئي ڪئي آهي، پر حقيقت ۾ هو نه رڳو ’دل‘ سان گڏ ’دنيا‘ جو ماڻهو هو، پر ’دنيا‘ کي ’دل‘ ۽

’دل‘ کي ’دنيا‘ سان انوکي انداز سان جوڙي، ’خودي ۽ خود شناسي‘ جو حقيقي فڪر ۽ فلسفو سمجھائيندڙ اهو سرچڻهار هو، جنهن نه فقط ’پاڻ‘ سُڃاتو ۽ پنهنجي ڏيهه ۽ ڏيهه واسين جي دردن ۽ سورن کي ڄاتو ٿي، پر انهن مان نجات ۽ چوٽڪاري جو وٽ سپريور ادراڪ ۽ احساس به هو، جنهن جو هن پنهنجي شاعريءَ ۾ خوب اظهار ڪيو آهي.

سچل سرمست جي شاعريءَ جي اڀياس مان اهو پڻ معلوم ٿئي ٿو ته، هن جي شاعري نه رڳو داخلي وارتائن جي انوکي ۽ اثرائتي عڪاسي پيش ڪري ٿي، پر دنيا جي حقيقتن ۽ حُسنڪين جو سچو پچو آئينو ۽ احساس به پسنائي ٿي، اهو ئي سبب آهي، جو اياز جهڙو پنهنجي دور جو مها ڪوي به ڪانئس متاثر ٿيڻ کان سواءِ رهي نه سگهيو آهي.

شيخ اياز، سچل جي ’خودي‘، خودشناسي، سرمستي، بغاوت، مزاحمت، انسان دوستي، روشن خيالي، حب الوطني ۽ خاص ڪري سندس اظهار جي بي باڪي ۽ خيال جي بي ساختگيءَ وارين خوبين ۽ خوبصورتين کان تمام گهڻو مرغوب ۽ متاثر رهيو آهي ۽ انهن جا عڪس ۽ اولڙا سندس شاعريءَ ۾ جابجا ججهي انداز ۾ موجود ملن ٿا.

حوالا:

1. جويو، تاج، ’رايبل رُتِ مايا نگر‘، روشني پبليڪيشن، ڪنڊيارو، 2017ع، ص 82.
2. شيخ، اياز، ’خط، اترويو، تقريرون - 1‘، نيو فيلڊس پبليڪيشنس، حيدرآباد، 1987ع، ص 284.
3. ساڳيو، ص 312.
4. ساڳيو، ص 338، 339.
5. شيخ، اياز، ’جي ڪاڪ ڪڪوريا ڪاڙي‘، ساهت سڀا پبليڪيشن، الهاس نگر، سال 1987ع، ص 61.
6. شيخ، اياز، ’خط، اترويو، تقريرون - 1‘، نيو فيلڊس پبليڪيشنس، حيدرآباد، 1987ع، ص 203، 204.
7. شيخ، اياز، ’ننڊوليون‘، ص 14.
8. شيخ، اياز، ’خط، اترويو، تقريرون - 1‘، نيو فيلڊس پبليڪيشنس، حيدرآباد، 1987ع، ص 227، 273.
9. ساڳيو، ص 230.
10. انصاري، عثمان علي، ’سچل سرمست جو سنڌي ڪلام‘، سنڌي ادبي بورڊ، 1982ع، ص 47.